

साईं अमां जीओ सदां इहा आशीशड़ी हर वार आ ।  
दिलिड़ी सदां दुआ करे चित में चौगुनो प्यार आ ॥

अविचलु सुखु सौभागड़ो अनुरागु भी अविचलु रहे  
अविचल नातो नीह जो कयो कल्पनि ताई करतार आ ॥

मिली श्री मैथिलि माग में रहो सेवा में सावधान  
युगल मधुर विहार में तवहां जी कोकिलि जियां किलकार आ ॥

श्री सीय रघुवीर सनेह में महाभाव जो माणियो मज़ो  
सदां रहो रस राज़ में जिति तत् सुख जी तंवार आ ॥

दिव्य जगत जा देवता दिलिबर धणी साईं अमां  
सदां वसो प्रमोद में जिति साकेत जी सरकार आ ॥

जानिब अवहां जे जन्म सां धरा मण्डलु धणिको थियो  
सतिसंग ऐं सतिनाम जो साजन कयो सुकार आ ॥

साहिब तुंहिजी साहिबी सतिगुर सचे कायमु कई  
देव मुनियुनि खे दिलिरुबा तवहां दर्शन जी दरकार आ ॥

श्री आर्यलि अमड़ि अलबेली अ जी सहिचरियुनि सिरताज तूं  
गरीबि सां गढ़िजी लथा कई गुणनि जी गुलज़ार आ ॥

बृज बनड़े में घरु करे वेढ़ो वसायो विरूंह जो  
रसिना रामु हियें आरामु साह में साजन सार आ ॥

सरल शील सनेह जो धामो विरहायो था दादुला  
विछिड़ियूं मिलाए वरनि सां बखिशियो प्रेम भण्डार आ ॥

कोटि सूरिज जियां तेजड़ो छायां रहे जहान में  
जड़ चेतननि ज़िबान ते तुंहिजो जसिड़ो जानिब यार आ ॥

आशीशुनि हिन्दोलिड़े झूलो सदां साहिब सचा  
बहारी बाबल भवन जी बेहदि बेशुमार आ ॥

सुखदेवी अ सुवनिड़ा शेषु साराहे सर्वदा  
तुंहिजे कीरति गान लाइ खई सरस्वती अ सितार आ ॥

जिते घुमीं जानिब अबा उहा भूमि थी बागड़ो बणे  
धूप बि तो लाइ चान्दनी ग्रीषम मेंघु मल्हार आ ॥

हाशे वारा हाकिम मिठा तूं रहिबर सारी खलिक जो  
वाली तूं वारिसु विश्व जो मालिकु मिठो मनठार आं ॥

साईं अमड़ि सनेह जी खेती सदां हरी रहे  
फले फूलें रस वलिड़ी छाई सुगंधि अपार आ ॥

कल्प वृक्ष ऐं काम धेनु कीरति जे मटु कींअ चवां  
हू बई बंधनि संसार में, कीरति मोक्ष द्वार आ ॥

सभु सहेलियूं सनेह सां जानिब जी जै जै चओ  
साईं अमां सुखी रहो सदा दियारी अ जो त्योहार आ ॥